


# “ስሉሳዊ ዝምድና” ዶ ክልተኣዊ ዝምድና?



(እዋናዊ ሓበሬታ ካብ ኣባል ሓ/ም/ኤርትራ እንዳ ሚኒስትር)

ኣብ ናቕፋ ቤ/ት ካድር ጀነራል ስብሓት ዘቕርቦ ሰፊሕ ለክቸር ኣሎ። ካብ ኣስተምህሮታቱ ገለ ጥቕስታቱ “ምትእስሳርን ሓድነትን ሰለስተ ዓበይቲ ሃገራዊ ኣዕኩድ።” ብምባል ማዕረ Three Angle ስኢሉ ኣብ ሰለስቲኦን ጫፋት ህዝቢ፡ ሰራዊት፡ መንግስቲ፡ የቕምጥ እሞ ነታ ሰለስተ ዝመዳዘኑ ማዕረ ኣንግል ጠጠው ዘብልዎ እዞም ሰለስተ የዕኩድ እዮም ብምባል እዩ ሓሳቡ ዝገልጽ። እንተኾነ እቲ መልሓስ ዝብሎ ካልእ ኣብ ባይታ ዘሎ ኩነት ዘረጋግጾ ካልእ ምዃኑ ብግብሪ ስለዝፈልጥ ቡቲ Power point ዝተዳለወ ዘመን ብዝፈጠሮ ንሓቂ ይኹን ንሓሶት ሰባት ዘዝሃብዎ ተቐቢሉ ኣጉሊሁ ዘርኢ ፕሮጀክተር ተወኪሱ ክገልጽ ምስ ሰማዕኹ፡ ብሓደ ገጽ ንውሽጠይ ይስሕቕ፡ ብካልእ ገጽ እቲ ዝኣልምዎ ተንኮል የበሳዎወኒ ስለዝነበረ ብኣግራሞት ይዕዘብ ነበርኩ።

ኩቡራንን ኩቡራትን! ዕላማ ጽሑፊይ ናይ ቤት ትምህርት ካድር (ናቕፋ) ኣስተምህሮ ንምግላጽ ኣይኮነን። እቲ ኣብ ካድር ዝቐረብ ኩነታት ሰለስተ ዓንድታትን፡ ኣብ ባይታ ንዘሎ ህልው ኩነትን ብውስን ኣሳሚዶ ብዓይነይን ብእዝነይን ብስምዒት ህዋሳተይ ዝዳህስስኩዎ ኣፍልጦይ ከካፍለኩም ስለዝደለኹዮ።

ድሕሪ ስርሒት ፎርቶ ብደረጃ ሃገር ሓደ ናይ ምጽራይ ዕማም ዘለዎ ኮሚቴ (ሓይሊ ዕማም) ቆይማ ኣላ። እዛ ንኹነታት 21 ጥሪ 2013 ከተጻሪ ብፕረዚዳንት ዝተመዘዘት ሓይሊ ዕማም፡ ቀንዲ ልኡኻ፡ ዝርዝር ኣባላታ፡ ገና ከይተበገሰት ዘንገፋ ዕንቅፋት ዝምልከት ኣገዳሲ መሲሉ ስለተሰመዓኒ ኣስዒበ እሕብር።

ብኣላይነት መ/ጀነራል ፍሊጶስ ትምእዘዝ ኣጻራይት ኮሚቴ (ሓይሊ ዕማም) ቀጥታ ተጸዋዕነታ ንፕረዚዳንት ሃገረ ኤርትራ (ኣቶ ኢሳይያስ ኣፍወርቂ) እዩ።

አስማት አባላት'ዛ ኮሚቴ:-

1. ሜ/ጀ ፍሊጶስ ወልደዮውሃንስ፡
2. ብ/ጀ አብርሃ ካሳ
3. ብ/ ጀነራል ተኸለ ክፍላይ፡
4. ብ/ጀ እዮብ ፍስሃየ (ሓሊባይ)፡
5. ብ/ጀ ስምኦን ገብረድንግል፡
6. ብ/ጀ ሓዱሽ ኢፍሬምን እዮም፡፡

እዛ ኮሚቴ ብተወሳኝ ብእኩብን ብተናጸልን ዝኣመነትሎም ኣብ ትሕቲኦም ኮይኖም ዝነጥፉ ኣጻረይትን ጸሓፍትን በዝሓም ዘይፍሉጥ ኣሳሰይቲ ኣባላት ክትመዝዝንን ንስራሕ ክተዋፍርን ክምትኸእል ተሓቢርዎሎ፡፡ ምምዛዝ ብዛዕባዎም ኣሳሰይቲ ግን ብሃሳስ ለባም ዝግበር ኣይኮነን፡፡ ብሓባራዊ ምርድዳእ ብዝተወሰነ ረቁሓታት ዝፍጸምዮ፡፡

ልኡኽ እዛ ኮሚቴ መንግስታዊን ዘይመንግስታዊን ዝኾነ ኣካል፡ ህዝቢ፡ ኣሃዱታት ሰራዊት፡ ካብ ትሕቲ ጽፍሒ ፕረዚዳንት ንዝርከቡ ኹሎም ዓይነት ሓለፍቲ ክሳብ ተራ ወተሃደራት፡ ሰራሕተኛታት መንግስቲ፡ ዜጋታት፡ ኣብ ኩነታት 21 ጥሪ 2013 ዝነበሮም ኢድ፡ ድጋፍ፡ ስሚዒት፡ ምዕዛዝም፡ ምጽራይ ብምግባር ግቡእ ስጉምቲ ንምውሳድ ንውሳኔ ዘብቅዕ እማመ ምቕራብ እዩ፡፡

- ኣብ ኣሃዱታት ሰራዊት ክሳብ ዝተሓተት እታ ናይ መወዳእታ ኣሃዱ (ሓይሊ) ወሪዳ ቅድምን ድሕርን ኩነታት 21 ጥሪ 2013 ኣብ ነብሲ ወከፍ ኣባል ወይ ጉጅለ ዝነበረ ዝንባለታት፡ ተርእዮታት ትእክብ፡ ተጽንዕ፡፡
- ድሕሪ 21 ጥሪ 2013 ንዝነበረ ኩነታት ኣመልኪታ ብደረጃ ዝተፈላለዩ ጽፍሒ ዘለዎም ሓለፍቲ ንዝተወሃበ መግለጺታት ትፍትሽ፡ ንኹነታት መግለጺ ሓለፍቲ ስለ ትሕዝቶኡ ትመዝን፡ ድሕሪ ብሓለፍቲ ዝተወሃበ መግለጺ ካብ ተኣክብቲ ስዒቡ ንዝቐረበ ሕቶታት፡ ርእይቶታት ትእክብ፡ መን እንታይ ሓቲቱን ርእይቶ ኣፍሲሱን ተጻሪ ትመሚ፡፡ ብሓለፍቲ ናይ ዝተወሃበ ብቐዕን ዘይብቐዕን መልስን ምኸንያቱን ትፍትሽ፡፡
- ነዚ ብግሉጽን ብስቲርን ኣጻፊፋ ኣጽኒዓ፡ ተንቲና፡ ውጽኢት ምጽራያን፡ ርእይቶኣን ሓዊሳ ጸብጸብ እማመኣ ንውሳኔ ናብ ፕረዚዳንት ተቐርብ፡፡
- ብተወሳኝ ኣብዚ ጉዳይ'ዚ ካብ ወግዓዊ ኣኼባ ወጻኢ ብዛዕባ እቲ ፍጻመን ብድሕሪኡን ብጉጅለ ይኹን ብውልቀ ብዛዕባዚ ኩነታት ብስሚዒት ብሃንቀውታ ዝተኸታተሉ፡ ናይ ኤርትራውያንን ካልእን መራኸቢ ሚዲያ ኣብ ምጭንጫን ዝነበሩ ሰባት ትመሚ፡፡

- ብኣውርኡ ከኣ ብምኸንያት እቲ ስርሒት ፎርቶ ዛጊት ኣብ ቁጽጽር ምስ ዝኣተው ሰባት (ብዙሓት ቅዩዳት ብፍላይ ምስ ቅዩዳት ላዕለዎት ሓለፍቲ መንግስትን ግንባርን) ብሕውነት፡ ብመውሰዕ፡ ብዕርክነት፡ ብኣሃዱውነት፡ ብመቐርብ፡ ብረብሓ፡ ብስራሕ ምትእስሳራት...ርክባት ነይርዎም ዝበሃሉ ኣዳቂቓ መጽናዕታ ተቐርብ፡፡

ይኹንምበር እዛ ኮሚቴ ገና ንስራሕ ብግስ ከይበለት ተቓውሞታት ገጢምዎ ኣሎ፡፡

ትሕዝቶ ተቓውሞ፡- ሰራዊት ጽብጽባሕ ደሞዝ ክንከፍለካ ኢና፡ ውህልል ሰልዲ ክንዕድለካ ኢና፡ መነባብሮ ስድራ ቤትካ ክነመሓይሾ ኢና፡ እንዳተብሃለ ይንገሮ ብዝጸንሐ መብጽዓታት ኣለሽ ክነብሎ ጸኒሕና፡፡ ኣብ ቀረባውን ኣብ ኢድና በጺሑ እዩ ክንዕድለካ ኢና ዝብል ወረታት ብገለገለ ሓለፍቲ መንግስቲ ተወርዶ፡ ተገሊጹ ኣሎ፡፡ ሎሚ ዶ ጽባሕ ክንዕድለካ ብዝብል ክንጥብሮ ጸኒሕና፡፡ ነዚ ናብ ክውንነት ከይለወጥና፡ ሓዳሽ ኣጻራይት ኮሚቴ (ጉጅለ) ሰፊሕ ናይ ምጽራይ ልኡኻን ንውጽኢት ስርሓን ኣመልኪቱ ሓድሓደ ስጉምታት ክውሰድ እንተተጀሚሩ ሃልሃል ናብ ዝብል ነዳዲ ሓዊ በንዚን ምውሳኽ ጥራይ እዩ ውጽኢቱ፡፡ ሰራዊት ኣንጻርና ክለግልዮ፡፡ ወይ ከኣ ካብ ዝጸንሐ ብዝኸፍኦ መልክዑ ጠንጢኑና ክፈርስ እዩ፡፡ ሰራዊትን ህዝብን ምኸንያት ዝናድዮላ ዘሎ ኣዝያ ተኣፋፊት እዋንያ፡፡

ስለዚ ንሕቶታት ሰራዊትን ህዝብን መዓልቦ ከይገበርና፡ ኮሚቴ ሓይሊ ዕማም ስራሓ እንተጀሚራ መዘዙ ከቢድ እዩ፡፡ ስለዝኾነ መዓልቦ ክሳብ ዝርከብ ክትዕገስ ኣለዎ፡፡ ቅድም ቀዳድም ንበዳህቲ ሕቶታት ሰራዊት ክንምልስ ኣለና፡፡ ብዝብሉ ናይ ሓድሓደ ናብ መንግስቲ ቅርበት ዘለዎም ወገናት ብዝቐረበ ርእይታት መሰረት፡ ኣይ ነቲ ኣጉል መብጽዓታቶም መሊሶም ኣይ እታ ኮሚቴ ስርሓ ኣሰላሲላ ካብ ልኡኻ ቦኪራ ትርከብ፡፡ መወዳእትኡ ንዝምልከት ግን ሓቢርና ንከታተሎ፡፡

ብወገን ሰራዊት ድማ ካብ ማንም እዋን ንላዕሊ፡ ሎሚ ንመነባብሮኡን መነባብሮ ስድራቤቱን ኣመልኪቱ ንሓልፍቲ ዘጨንቕ ሕቶታት የቐርብ ኣሎ፡፡ ሕቶታት ሰራዊት ከኣ፡ ሕቶታት ህዝቢ እዮም፡፡ ፍጹም ነጻጺልካ ዘይረኣዩ ሕቶታት፡፡ ኣብ ኤርትራ ህዝብን ሰራዊትን ነጻጺልካ ክረኣ ኣይከኣልን፡፡ ከምቲ ጀነራል ሰብሓት ዝብሎ ስሉሳዊ ሃገራዊ ዓንድታት ዘይኮኑ ክልተኣዊ ሃገራዊ ዓንድታት እዮም፡፡ መንግስትን ህዝብን፡ መንግስትን ሰራዊትን ሕቕን ከብድን ኮይኖም ኣለው፡፡ ህዝብን ሰራዊትን ግና ሕጂውን ማይን ጸባን እዮም ዘለው፡፡

ምክንያቱ መን አሎ እሞ ሎሚ ወተሃደር ዘይኮነ፡ ጠበንጃ ዘይዓጠቐ፡ ወተሃደር ዘየኸተተት ስድራቤት፡ መንዩ ህዝቢ፡ መንዩ ሰራዊት ኩሉ ሓደ እዩ፡፡

በላሕቲ ጫፍ ሕቶታት ሰራዊትን ህዝብን፡-

1. ውህሉል ገንዘብና/ገንዘብ ደቅና፡ ኣብ ኢድና/ዶም ይወገበና/ይወገቦም!፡፡ ኣብ ሕሉፍ ካብ ቤ/ጽሕፈት ፕረዚዳንት ናብ ሰራዊት ዝወረደ ቅጥዒታትን ንሕድሕድ ኣባል ሰራዊት 50, ሺሕ ናቕፋ ዝብል ጽሑፍ ብዓንና ሪእይና ኢና፡፡ እዚ ብዘይዝኾነ ቅድመ ኩነት ክትግበር ኣለዎ፡፡
2. ደሞዝና ብሰለስተ ዕጽፊ ዓብዩ ንተራ ወተሃደር 1,200 ንመ/መስርዕ 1,450፡ ንመ/ጋንታ 1750፡ ንመ/ሓይሊ 2,100፡ ንአዛዚ ቦጦሎኒ 2,800 ካብኡ ንላዕሊ ንዘለው መኮነናት ኣይፈለጥናን እንተ'ዚ ክሳብ ዝተጠቐሰ ደረጃ ጽፍሒ ግን ከምዝኸፈል ብወረ ክንሰምዕ ጸኒሕና ሃጊት ግን ሃጢሙ ኣሎ ሕጂ'ውን ብዘይቅድመ ኩነት መፍትሒ ይገበረልና/ይገበረሎም፡፡
3. ሓገዝ ስድራቤት ሰራዊት ኣብ ዓመት 3 ዶ 4 ግዜ ክዕደል እዩ፡ ሰራዊትን ስድራቤት ሰራዊትን ሞስኡ ክረክብ እዩ፡ ዝብል ካብ ላዕሊ ክሳብ ታሕቲ ብዝርከቡ ሓለፍቲ መንግስቲ ክግለጽ ከምዘይጸንሑ፡ እንተ'ኾነ ኣይ ካብ ገሊኡ ወይ ኩሉ ጠቐሊሉ ህልም ኢሉ ኣሎ፡፡ ንሰራዊትካ ምቕሻሽ ጽቡቕ ኣይኮነን፡ ብዙሕ ግዜ ምጽዋር፡ ዘይምጽዋር ትመጸላ ሓንቲ መዓልቲ እንተመጸአ ግን መግትኢ ዘይርከቦ ሱናሚ ከስዕብ እዩ፡፡
4. ኣብ ገለገሊኡ ብደረጃ ብርጋዴር ጀነራላት ከይተረፉ መንግስትና ካብ መጀመሪያ ወርሒ ሓዳሽ ዓመት 2013 ንሕድሕድ ኣባል ሰራዊት ሰለስተ ዕጽፊ ደሞዝ ክጅመር እዩ ክብሉና ከምዘይጸንሑ፡ ድሮ ሳልሳይ ወርሒ ወዲኡ ናብ ራብዓይ ወርሒ ተጸጊዑ ኣሎ፡፡ ኣይ ካብ ደሞዝ፡ ኣይ ካብ ውህልል ሰልዲ፡ ኣይ ካብ ሓገዝ ንስድራቤት፡ ሃጊት ኩሉ ባዶ እዩ ዘሎ ይተሓሰበሉ!
5. ካልእ ይትረፍ ኣብ ቀረባ ድሕሪዚ ኩነታት ፎርቶ፡ 5 ሺሕ ዶ 15 ሺሕ፡ ውህልል ሰልዲ ክንዕድል ኢና ዝብል ወረታት ክናፈስ ንሰምዕ ኣለና፡፡ ካብ ቀደመ “ክጅመር'ዩ” ምበር “ተጀሚሩ” ዝብል ሰሚዕና ኣይንፈልጥን ስለምንታይ! ቀጸሉ ኣብዚ ጉዳይ'ዚ ዘይምጅማሩ ጥራይ ኣይኮነን ሕቶና፡ እቲ ንሰምዖ ዘለና ኣሃዛት ኣሃዛትና ኣይኮነን፡፡ ብዝውረ ዘሎ ደረጃ ኣሃዝ ይሕሰብ እንተሊኡ ብዝኾነ ይኹን ምክንያት ቅቡል ኣይኮነን፡፡

6. ብባንኪ ዶ ብሓወላ ዝበሃል ቋንቋ ኣይርደኣናን። ኣብ ኢድና ክዕደለና ንጽብ፡ ንጉዳይ ምሕደርኡ ዝምልከት ንመንግስቲ ዘግድስ ጉዳይ ኣይኮነን ንፃና ይሕደገልና።
7. ምናልባት ኣብ ኢዶም እንተጻዲልናዮም ክጠፍኡዮም፡ ኣብ ባንኪ እንተኣቓቓሚ ምናልባት ኣይክጠፍኡንዮም ዝብል ኣተሓሳስባታት እንተሎ ናይ ድኽማን ኣተሓሳስባ እዩ። ክሳብ ሕጂ ኣብ መስርዕ ኣሃዱታት ዝነበር ዘሎ ወተሃደር ብዋጋ ሃገሩን ህዝቡን ደኣ'ምበር ብዋጋ ዘይረብሕ ናቕፋ ንምጽባይ ኣይኮነን። በዚ ድኽም ኣተሓሳስባዊ ምስሕሓባት ክፍጠር ከኣ ቅቡል ኣይኮነን።
8. “ተመላለስቲ” ብዝብል ስም ተጠሚቕና ናብ ኣዶ ኣሃዱና እንመላለስ ዘለና ወተሃደራት ሎሚ እታ ምምልላስ'ውን ከልኪልኩምና ኣብ ኣሃዱ ኮፍ ኣቢልኩምና፡ ሓደ ግዜ ፕረዚዳንት ኣይፈልጦን ኣይኣምነሉን ትብሉና፡ ካልእ ግዜ ባዶ ናይ ዝተረፈት ናይ ዝቆረረት ኣሃዱ መመልኪ ተግበሩና። እዚ ግፍዒ'ዩ። ሕጂ'ውን ወይ ንፃድና ስዶዱና ወይ ከኣ ነንዝነበረና ስራሕን ሓላፍነትን ሂብኩም ብወግዒ ምለሱና።
9. ናይ ዝጠፍኡ ወተሃደራት መድለይ ተተባሂሉ ኣስታት 30, ሺሕ ናቕፋ ዝኣክል ንሓይሊ ዝዕደል ዘሎ ሰልዲ፡ ነቲ ኣብ መስርዕ ኣሃድኡ ለይትን ቀትርን ተገቲሩ ዋርድያ ዝሕሉ ዘሎ ወተሃደር ዓድልዎ። ንዝጠፍኦ ክንደልይ፡ ለሽ ኣይተብሉና። ካልእ ዝዋኒነን ሓይልታት ዕማም ካብ ዝቐማ ነዚ ክፍጽማ ለኣኸውን። ዝብሉ ካብ ብዙሓት እቶም ውሕዳት ኣብ ቀረባ ብተደጋጋሚ ዝቀርቡ ዘለው ሕቶታት እዚ ኣቶም እዮም። ሓለፍቲ በዞም በዳህቲ ሕቶታት ሰራዊት ንልዕሊኦም ካብ ምሕላፍን ካብ ምጭናቕን ሓሊፎም ዝምልስዎ የለን ሎምስ ካብ ገጽ ሰራዊት ንምኸዋል'ውን ይመርጹ ኣለው። ብምፍርራሕ ንሕቶታት ሰራዊት ክትግብጥ ምድላይ ዝበሃል'ውን ኩሉ ተወዲእዎም እንዳቕነሰ ይኸይድ ኣሎ።

ስለዚ፡- ሕጂ'ውን ህዝብን ሰራዊትን ክልተ ዓንድታትን ሓድነትን ሃገረ ኤርትራ እዮም። እንተ እቲ ሳልሳይ ዓንዲ ግን ውሽጡ ፍልሖ በሊዕዎ መሸሚሹ እዩ፡ ድሕሪ ሕጂ ህይወት ኣይክፈጥርንዮ። ሕጂ ዘለዎ ክልተ ዓንዲታት ሳልሳይን ዱልዱልን ዓንዲ ክፈጥሩ ናይ ግድን ምኃኑ ፈታውን ጸላእን ብኣግኡ ክፈልጦን ክጽበዮን ዘለዎ ኩነት'ዩ።

ሰላም ቅን!!